

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ నిర్వేదపద్ధతిః ఏకత్రింశి ॥

*This document\* has been prepared by*

**Sunder Kidambi**

*with the blessings of*

శ్రీ రంగరామానుజ మహాదేశికన్

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

## ॥ నిర్వేదపద్ధతిః ఏకత్రింశి ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ప్రపద్యే పాదుకాం దేవీం పరవిద్యామివ స్వయం ।  
యామర్పయతి దీనానాం దయమానో జగద్గురుః ॥ 31.1 ॥

అపి జన్మని పాదుకే! పరస్మిన్  
అనఘ్నేః కర్మభరీదృశో భవేయం ।  
య ఇమే వినయేన రంగభర్తుః  
సమయే త్వాం పదయోః సమర్పయంతి ॥ 31.2 ॥

పరివర్తయితా పితామహాదీన్  
త్వమివానంతమసౌ వహత్యనేహా ।  
అధునాఽపి న శౌరిపాదుకే! త్వాం  
అనఘాలంబనమభ్యుపైతి చిత్తం ॥ 31.3 ॥

కమలాధ్యుషితే నిధౌ నిరీహే  
సులభే తిష్ఠతి రంగకోశమధ్యే ।  
త్వయి తత్ప్రతిలంభనే స్థితాయాం  
పరమన్విచ్ఛతి పాదుకే! మనో మే ॥ 31.4 ॥

యద్యవ్యహం తరళధీస్తవ న స్మరేయం  
న స్మర్తుమర్హతి కథం భవతీ స్వయం మే ।  
వత్సే విహారకుతుకం కలయత్యవస్థా  
కా నామ కేశవపదావని! వత్సలాయాః ॥ 31.5 ॥

మాతర్ముకుందకరుణామపి నిహ్నువానాత్  
 కిం వా పరం కిమపి కిల్బిషతో మదీయాత్ |  
 గాఢం గృహీతచరణాగమనాపదేశాత్  
 తత్ప్రేరణప్రణయినీ తవ చేన్న లీలా || 31.6 ||

క్షీబాఽసి కాంచనపదావని! కైటభారేః  
 పాదారవిందమకరందనిషేవణేన |  
 దేవి! త్వదంతికజుషః కథమన్యథా మే  
 దీనాక్షరాణి న శృణోషి దయాధికా త్వం || 31.7 ||

మాతస్త్వదర్పితభరస్య ముకుందపాదే  
 భద్రేతరాణి యది నామ భవంతి భూయః |  
 కీర్తిః ప్రపన్నపరిరక్షణదీక్షితాయాః  
 కిం న త్రపేత తవ కాంచనపాదరక్షే || 31.8 ||

దౌవారికద్విరసనప్రబలాంతరామైః  
 దూయే పదావని! దురాఢ్యబిలప్రవేశైః |  
 తద్రంగధామనిరపాయధనోత్తరాయాం  
 త్వయ్యేవ విశ్రమయ మజ్ఞు మనోరథం మే || 31.9 ||

వ్యాముహ్యతాం త్రివిధతాపమయే నిదాఘే  
 మాయావిశేషజనితాసు మరీచికాసు |  
 సంస్పృష్టశౌరిచరణా చరణావని! త్వం  
 స్థేయా స్వయం భవసి నశ్చరమే పుమర్థే || 31.10 ||

అచ్ఛేద్యయా విషయవాగురయా నిబద్ధాః  
 దీనాః జనార్దనపదావని! సత్పథస్థా |  
 ప్రాయః క్రమేణ భవతీ పరిగృహ్య మౌళా  
 కాలేన మోచయతి నః కృపయా సనాథా || 31.11 ||

సంవాహికా చరణయోర్మణిపాదరక్షే!  
 దేవస్య రంగవసతేర్దయితా నను త్వం।  
 కస్త్యాం నివారయితుమర్హసి యోజయంతీం  
 మాతః! స్వయం గుణగణేషు మమాపరాధాః॥ 31.12 ॥

కిం వా భవిష్యతి పరం కలుషైకవృత్తేః  
 ఏతావతాఽప్యనుపజాతమనేహసా మే।  
 ఏకం తదస్తి యది పశ్యసి పాదుకే! తే  
 పద్మాసహాయపదపంకజభోగసామ్యం॥ 31.13 ॥

వివిధవిషయచింతాసంతతాభిశ్చిరం మాం  
 జనితకలుషమిత్థం దేవి! దుర్వాసనాభిః।  
 పదసరసిజయోస్త్యం పాదుకే రంగభర్తుః  
 పరిమళపరివాహైః పావనైర్వాసయేథాః॥ 31.14 ॥

శరణమధిగతస్త్యాం శార్ంగిణః పాదరక్షే!  
 సకృదపి వినియుక్తం త్వత్సపర్యాధికారే।  
 పునరపి కథమేనం హస్తముత్తానయేయం  
 ధనమదముదితానాం మానవానాం సమాజే॥ 31.15 ॥

యది కిమపి సమిహే కర్మ కర్తుం యథావత్  
 ప్రతిపదముపజాతైః ప్రత్యవేయాం నిమిత్తైః।  
 అవధిరసి యది త్వం తత్ర నైమిత్తికానాం  
 శరణమిహ న కిం మే శౌరిపాదావని! స్యాః॥ 31.16 ॥

అంతర్లీనైరఘపరికరైరావిలా చిత్తవృత్తిః  
 శబ్దాదీనాం పరవశతయా దుర్జయానీంద్రియాణి।  
 విష్ణోః పాదప్రణయిని! చిరాదస్య మే దుఃఖసింధోః  
 పారం ప్రాప్యం భవతి పరయా విద్యయా వా త్వయా వా॥ 31.17 ॥

గోమాయూనాం మలయపవనే తస్కరాణాం హిమాంశౌ  
 దుర్వృత్తానాం సుచరితమయే సత్పథే త్వత్సనాథే ।  
 తత్త్వజ్ఞానే తరళమనసాం శార్ంగిణః పాదరక్షే!  
 నిత్యోద్వేగో భవతి నియతేరీదృశీ దుర్విసీతిః ॥ 31.18 ॥

కాలే జంతూణాం కలుషకరణే క్షిప్రమాకారయంత్యాః  
 ఘోరం నాహం యమపరిషదో ఘోషమాకర్ణయేయం ।  
 శ్రీమద్రంగేశ్వరచరణయోరంతరంగైః ప్రయుక్తం  
 సేవాహ్వానం సపది శృణుయాం పాదుకాసేవకేతి ॥ 31.19 ॥

పాషాణకల్పమంతే పరిచితగౌతమపరిగ్రహన్యాయాత్ ।  
 పతిపదపరిచరణార్హం పరిణమయ ముకుందపాదరక్షిణీ! మాం ॥ 31.20 ॥

॥ ఇతి శ్రీపాదుకాసహస్రే నిర్వేదపద్ధతిః ఏకత్రింశీ ॥

కవితార్కికసింహాయ కల్యాణగుణశాలినే ।  
 శ్రీమతే వేంకటేశాయ వేదాంత గురవే నమః ॥